

ВЛАДА НА РЕПУБЛИКА СЕВЕРНА МАКЕДОНИЈА

Врз основа на член 49 став (2) од Законот за здруженија и фондации („Службен весник на Република Македонија“ бр. 52/10, 135/11 и 55/16 и „Службен весник на Република Северна Македонија“ бр. 239/22), Владата на Република Северна Македонија, на седницата, одржана на 3 февруари 2026 година, донесе

ОДЛУКА ЗА УСЛОВИТЕ ЗА РАСПРЕДЕЛБА И КОРИСТЕЊЕ НА СРЕДСТВА ЗА ФИНАНСИРАЊЕ НА ПРОГРАМСКИТЕ АКТИВНОСТИ НА ЗДРУЖЕНИЈА И ФОНДАЦИИ ОД БУЏЕТОТ НА РЕПУБЛИКА СЕВЕРНА МАКЕДОНИЈА ЗА 2026 ГОДИНА**Член 1**

Со оваа одлука се утврдуваат условите за распределба и користење на средствата за финансирање на програмските активности на здруженија и фондации од Буџетот на Република Северна Македонија за 2026 година, обезбедени во рамките на Буџетот на Министерството за односи меѓу заедниците.

Согласно Законот за извршување на Буџетот на Република Северна Македонија за 2026 година („Службен весник на Република Северна Македонија“ бр. 253/25), во Раздел 04010 - Министерство за односи меѓу заедниците, Потпрограма 11 – Промоција на меѓуетнички односи, ставка 463 – Трансфери до невладини организации кои се наменети за финансирање програмски активности на здруженија на граѓани и фондации, обезбедени се финансиски средства во висина од 18.113.000,00 денари.

Член 2

Распределбата на средствата од член 1 од оваа одлука, се врши преку доделување грантови за програми (проекти) во согласност со приоритетните цели што ќе бидат утврдени во Програмата за финансирање на програмските активности на здруженија и фондации.

Член 3

Корисници на средства од Буџетот на Министерството за односи меѓу заедниците, согласно членот 1 од оваа одлука, се здруженија и фондации, кои ги исполнуваат следниве услови:

- да се регистрирани согласно одредбите на Законот за здруженија и фондации најмалку една година пред објавувањето на огласот,
- да не добиле средства или поднеле пријава од/до друг орган на државната управа или други извори на средства за истата намена и активности за коишто поднесуваат пријава, а што би значело двојно финансирање на истите активности од различни извори,
- да имаат поднесено извештај за користењето на средства од Буџетот на Република Северна Македонија за програмски активности за претходните години и
- да не постои забрана за користење на поддршка од државата во согласност со членот 52 од Законот за спречување на корупцијата и судирот на интереси.

Член 4

Проценка на квалитетот на проектите на здруженијата и фондациите кои ги исполнуваат условите од член 3 од оваа одлука, ќе се врши врз основа на следните посебни програмски критериуми:

Критериуми	Максимум бодови
1. Оценка на капацитет на здружението/фондацијата	20
1.1. Организациона структура и ресурси за спроведување на проектот (вработени лица, активни волонтери или хонорарно ангажирани лица, канцелариски простор, техничка опрема и способност за реализација на буџетот)	10
1.2. Докажано искуство во областа (приоритетната цел) на која се однесува предлог проектот	10
2. Соработка и вмрежување	5
2.1. Членување во мрежи и платформи на граѓански организации (национални и меѓународни) и реализирани проекти во соработка со други организации или органи на државната управа	5
3. Квалитет на проектот	50
3.1. Придонес на проектот во остварувањето на дадената приоритетна цел и одржливост на проектот	10
3.2. Образложение за потребата за спроведување на проектот	10
3.3. Предложените активности да доведуваат до остварување на предвидените резултати во проектот	10
3.4. Јасен, остварлив, мерлив и реален план за спроведување на проектот	10
3.5. Јасно дефинирани индикатори за мерење на постигнувањата	10
4. Буџет и ефикасност на трошоците	20
4.1. Усогласеност на бараните средства со планираните активности и оправданост на бараниот износ на средства	10
4.2. Соодветност на предвидените трошоци со очекуваните резултати	10
5. Бодови за поттикнување на рамномерен регионален развој согласно Одлуката за класификација на планските региони според степенот на развиеноста за периодот од 2024 година до 2028 година („Службен весник на Република Северна Македонија“ бр. 262/24), донесена врз основа на Законот за рамномерен регионален развој (*).	5

Член 5

Распределбата на средства од членот 1 од оваа одлука, се спроведува согласно добрата практика за обезбедување на финансиска поддршка утврдена во Кодексот на добри практики за финансиска поддршка на здруженија на граѓани и фондации („Службен весник на Република Македонија“ бр. 130/07) и согласно одредбите од оваа одлука.

Член 6

Распределбата на средствата од членот 1 од оваа одлука се спроведува врз основа на јавен повик.

Јавниот повик се објавува на веб-страницата на Министерството за односи меѓу заедниците и во средствата за јавно информирање, и тоа во еден дневен весник на македонски јазик и во еден дневен весник на јазик што го зборуваат најмалку 20% од граѓаните во Република Северна Македонија.

Јавниот повик за распределба на средства трае 30 дена од денот на објавувањето.

Член 7

Пријавите за учество на јавниот повик од членот 6 став 1 од оваа одлука, се поднесуваат во рок од 30 дена од денот на објавувањето на јавниот повик.

Здруженијата и фондациите кои учествуваат на јавниот повик од член 6 став 1 од оваа одлука, треба да достават:

1. Пријава за финансиска поддршка;
2. Предлог - проект;
3. Копија од тековна состојба од уписот во регистарот на други правни лица за регистрација на здружението/фондацијата не постара од шест месеци;
4. Копија од статутот;
5. Копија од завршната сметка (биланс на состојба и биланс на успех) за претходната година или потврда од Централниот регистар на Република Северна Македонија дека во претходната година оствариле приход помал од 2.500 евра во денарска противвредност пресметан според средниот курс на Народна банка на Република Северна Македонија на денот на поднесување на пријавата;
6. Извештај за работата со цели, активности, резултати и извори на финансирање во претходната година;
7. Изјава на овластеното лице на здружението или на фондацијата дека не се обезбедени средства за исти активности од други извори;
8. Изјава на овластеното лице на здружението или на фондацијата дека за ист проект во тековната година нема добиено буџетски средства и
9. Изјава за основачка структура од основач/овластеното лице на здружението или на фондацијата во согласност со членот 52 од Законот за спречување на корупцијата и судирот на интереси.

Здруженијата и фондациите можат да поднесат само една пријава за финансиска поддршка согласно јавниот повик.

Пријавата за финансиска поддршка заедно со целокупната документација од став 2 на овој член, се поднесува до архивата на Министерството за односи меѓу заедниците.

Член 8

Изборот на проекти кои ќе се финансираат согласно оваа одлука се врши од страна на Комисијата за распределба на средства формирана во Министерството за односи меѓу заедниците.

Членови и заменици членови на Комисијата се претставници од:

1. Министерство за односи меѓу заедниците,
2. Министерство за финансии,
3. Министерство за правда,
4. Министерство за европски прашања,
5. Министерство за култура и туризам,
6. Генералниот секретаријат на Владата на Република Северна Македонија и
7. Агенцијата за остварување на правата на заедниците.

Со Комисијата претседава претставникот на Министерството за односи меѓу заедниците.

Член 9

За својата работа Комисијата донесува Деловник за работа.

Член 10

Административно - техничките работи за распределба на средствата ги врши Министерството за односи меѓу заедниците.

Член 11

Доделените средства на здруженијата и фондациите се користат исклучиво за намената за која се доделени и на начин определен во предлог – проектот доставен од страна на здруженијата и фондациите.

Член 12

Здруженијата и фондациите коишто добиле средства за финансирање на проектите согласно оваа одлука, треба во рок од седум (7) дена по завршувањето на своите програмски активности да достават извештај за користењето на средствата до Министерството за односи меѓу заедниците.

Министерството за односи меѓу заедниците доставува извештај до Владата на Република Северна Македонија за користењето на распределените средства и за постигнатите резултати од поддржаните активности на здруженијата и фондациите, најдоцна до 31.12.2026 година.

Член 13

Оваа одлука влегува во сила наредниот ден од денот на објавувањето во „Службен весник на Република Северна Македонија“.

Бр. 57-114/10
3 февруари 2026 година
Скопје

Претседател на Владата
на Република Северна Македонија,
проф. д-р **Христијан Мицкоски**, с.р.